

PANNEI GIÀ ESISTENTI

PROGETTO DECORATIVO
ABSIDE - CHIESA PARALLE
C. KIRKOP

Disinn tal-Perspettiva, xogħol Ġużeppi Galea
(Arkivji Parrokkjali)

1959 – 2009

I-Ewwel Ħamsin Sena minn mindu ġie mzejjen il-Kor tal-Knisja Parrokkjali Matrici ta' Ħal Kirkop: Kappillan Dun Pawlu Pace

Horatio Caesar Roger Vella¹



Kull meta nidhlu fil-Knisja Parrokkjali taghna ddedikata lil San Leonardu Abbati, li din is-sena qeghdin niċċelebraw l-elf erba' mija u hamsin sena minn mindu miet, harsitna bla ma trid tilmah l-apside mill-isbah li jdawwar il-Kor ta' wara l-Altar Maġġur. Hemmhekk, fuq nett, insibu l-arma ta' Ħal Kirkop, dik li hi forma ta' T bl-aħmar fuq sfond abjad, u l-annu 1959.

Dan l-annu jehodna lura għaž-żmien meta Kappillan ta' Ħal Kirkop kien Dun Pawlu Pace, li beda l-parrokat tieghu fl-1957, wara Dun Alwiġ Deguara, u temmu fl-1960, qabel Dun Ġuzepp Theuma,² u huwa sew li nġhidu xi haġa fuq dan il-Kappillan.

Mons. Pawlu Pace

Mons. Pawlu Pace twieled f'Ħal Qormi fid-dar numru 6, Triq San Pawl, fit-18 ta' Settembru, 1931, fl-10.00a.m.. Huwa tghammed mill-Viċi Dun Ġuzepp Buhagiari fil-Knisja Arċipretali ta' San Ġorg Martri, meta Arċipriet kien Dun Vincenz Azzopardi, fl-21 ta' Settembru, 1931, u nġhata l-ismijiet ta' Pawlu, Spiridjun u Wiġi. Il-parrinijiet tieghu kienu Mikiel Sciberras, bin Spiridjun, u martu Karmela, minn Ħal Qormi.³

Missier Mons. Pawlu Pace kien Mikiel, bin Ġorg u Elena Mercieca, li żżewweġ lil Antonja Xiberras, bint Ġorg u Marjanna Pullicino, fit-13 t'Ottubru, 1917, fl-istess Knisja Arċipretali ta' San Ġorg f'Ħal Qormi. Bierek dan iż-żwieġ Dun Ġwanni Marija Cassar, il-Viċi Kurat. Ix-xhieda kienu Frangisku Zammit, bin Frangisku, u Ġuzeppi Fenech, bin Ġorg.⁴

Hut Mons. Pawlu Pace twieldu u tghammdu kollha fil-Knisja Arċipretali ta' San Ġorg f'Ħal Qormi kif ġej:


1. Ġorg, li twieled fis-17 ta' Ottubru, 1918, u tghammed l-ghada: il-parrini tieghu kienu Ġorg Sciberras, bin Ġuzeppi, probabbilment il-nannu matern tieghu, u Antonja

- Galdes, mart Mikiel, it-tnejn minn Hal Qormi; dan Ġorġ iżżewweġ lil Marija Galdes fil-Knisja Parrokkjali ta' San Bastjan, f'Hal Qormi, fis-16 ta' Settembru, 1945;
2. Emanuel, li tweled fid-19 ta' Diċembru, 1919, u tghammed fil-21: il-parrini tiegħu kienu Filippu Agius, bin Ġwanni, u martu Marija, minn Hal Qormi; dan Emanuel iżżewweġ lil Salvina Fava fiż-Żurrieq fil-31 ta' Diċembru, 1971;
 3. Ġużeppi, li tweled fit-22 ta' Marzu, 1921, u tghammed fis-26: il-parrini tiegħu kienu Ġorġ Portelli, bin Nazju, u martu Marija, minn Hal Qormi; dan Ġużeppi miet żgħir;
 4. Marjanna, li twieldet fl-24 ta' Marzu, 1922, u tghammedet l-ghada: il-parrini kienu Ġwanni Marija Frendo, bin Mikiel, u martu Mikelina, minn Hal Qormi; sa hawnhekk il-familja Pace kienet toqgħod f'numru 24, Triq San Frangisku, f'Hal Qormi;
 5. Karmelu, li tweled fit-30 ta' Ġunju, 1924, u tghammed fit-2 ta' Lulju: il-parrini kienu Ġwanni Marija Frendo, bin Mikiel, u Pawla Azzopardi, bint Frangisku, minn Hal Qormi; dan Karmelu żżewweġ lil Marija Spiteri f'Hal Ghargħur fid-19 ta' Frar, 1968; minn Karmelu l-familja Pace marret toqgħod f'numru 6, Triq San Pawl, f'Hal Qormi;
 6. Antonju, li tweled fit-2 ta' April, 1927, u tghammed fl-4 ta' April: il-parrini kienu Frangisku Cini, bin Ġorġ, u martu Marija, minn Hal Qormi;
 7. Ġużeppi iehor, li tweled fil-11 ta' Frar, 1929, u tghammed fis-17 ta' Frar: il-parrini kienu Edgardu Portelli u martu Marija, mill-Marsa;
 8. u Ġwanni, li tweled fil-11 ta' Marzu, 1934, u tghammed fil-15 ta' Marzu: il-parrini kienu Frangisku Cini, bin Ġorġ, u martu Marija, minn Hal Qormi; dan Ġwanni żżewweġ lil Salvina Farrugia f'Toronto fl-20 ta' Settembru, 1958.⁵

Mons. Pawlu Pace rċieva l-Grizma tal-Isqof minn idejn Mons. Mikiel Gonzi, dak iż-żmien Isqof ta' Għawdex, fil-Knisja Arċipretali ta' San Ġorġ Martri, fl-10 ta' Ġunju, 1939, meta kellu tmien snin: il-parrinu tiegħu kien huh, Ġorġ Pace, bin Mikiel, minn Hal Qormi.⁶ Fid-9 ta' April, 1955, Pawlu Pace ordna Suddjaknu, fid-19 ta' Diċembru tal-istess sena ordna Djaknu, u fis-17 ta' Marzu, 1956, ordna Saċerdot.⁷

Eżatt wara li spiċċa minn Kappillan ta' Hal Kirkop, Dun Pawl lahaq Arċipriet taż-Żurrieq fl-1960, u spiċċa minn Arċipriet fl-1980. Fi żmienu fiż-Żurrieq, bejn l-1968 u l-1969, saru l-pitturi tat-tnax-il Appostlu u tat-tnax-il Vergni Martri minn Rafel Bonnici Cali; fl-1970, dejjem fiż-Żurrieq, saru l-istatwi tat-tminn Beatitudnijiet madwar il-koppla fuq ġewwa minn Fredu Camilleri Cauchi u l-erba' pitturi tal-Gherf, Sahħa, Verginità u Martirju minn Rafel Bonnici Cali; bejn l-1974 u l-1978, saru l-pitturi fil-koppletti minn Pawlu Camilleri Cauchi; fl-1977, sar ukoll ir-restawr tal-Pittura tal-Missier Etern li hemm fis-sagristija mill-Kanonku Mikielang Apap. Din il-pittura turi l-influenza ta' Stiefnu Erardi.⁸

Fil-Knisja Arċipretali taż-Żurrieq jinsabu tliet iskrizzjonijiet li jfakkru ismu u hidmietu. L-ewwel wahda tinsab fis-sagristija, mas-saqaf, fejn hemm



Mons. Pawl Pace hekk kif impitter minn Pawlu Camilleri Cauchi fi kwadru li jinsab fis-sagristija tal-Knisja Parrokkjali taż-Żurrieq.

I-ismijiet u l-armi tal-kappillani u l-arċiprieti tal-parroċċa; it-tieni tinsab ukoll fis-sagristija, mal-ħajt tal-lemin, int u tħares lejn il-bieb ta' barra; u t-tielet fl-Oratorju, mal-art, quddiem il-bieb ċentrali. Ser nagħti dawn l-iskrizzjonijiet bil-Latin kif inkitbu, u bit-traduzzjoni li għamilt jien għalihom,⁹ kif ġej.

1.

(Sagristija, Saqaf,
*int u tħares lejn il-bieb ta' barra fuq ix-xellug,
ir-ringiela tan-nofs, l-ewwel mix-xellug*)

ADM[ODVM] REV[EREN]DVS DOMINVS
PAVLVS PACE, B.A., S.TH.L.,
ELECTVS PRIDIE KALENDAS IVLIAS, MCMLX.¹⁰

Il-Wisq Reverendu Sinjur
Pawlu Pace, B.A., S.Th.L.,
mahtur fit-30 ta' Ġunju, 1960.

2.

(Sagristija, int u tħares lejn il-bieb ta' barra
mal-ħajt tal-lemin, il-ħames mix-xellug)

MEMORIA
ILL[VSTRISSI]MI AC REV[ERENDISSI]MI D[OMI]NI PAVLI PACE
QVI
HANC SANCTAM ARCHIPRESBYTERALEM ECCLESIAM
ANNO MCMLX¹¹ VSQVE AD MCMLXXX¹² GVBERNAVIT;
ET DVM CVRAE ANIMARVM MVNVS PRAECLARE PERFVNGITVR,
HOC¹³ DIVAE CATHARINAE TEMPLVM
MAGNIS OPERIBVS EXORNAVIT
DONEC PRIMARII MELITENSIS AEDIS CANONICVS CREATVS EST,
QVOAD NONIS APRILIBVS MCMXCII¹⁴ OBDORMIVIT IN DOMINO.
ZVRRICANVS CLERVS ET POPVLVS MONVMENTVM HOC P[OSVERE].

B'tifkira tal-Wisq Illustri u Reverendu Sinjur Pawlu Pace
li

mexxa din il-Knisja Arċipretali qaddisa
mis-sena 1960 sal-1980;
u waqt li temm bis-shih u tajjeb hafna
x-xogħol tal-kura tal-erwieh,
żejjen dan it-Tempju ta' Santa Katerina
b'opri kbar

sakemm ġie mahtur Kanonku tal-Maqdes Ewlieni ta' Malta
sakemm raqad fi hdan il-Mulej fil-5 t'April, 1992.
Il-Kleru u l-Poplu Żurrieqi waqqaf dan il-mafkar.

3.

*(Oratorju, kif tidhol mill-bieb Ċentrali,
mal-art)*

PAVIMENTVM HOC MARMOREVM
IN SACELLO QVOD, VT PVERI PVELLAEQVE
CHRISTIANAE RELIGIONIS ELEMENTA DOCERENTVR,
PATRVS STEPHANVS ZAMMIT, PAROCHVS, EXSTRVXERAT,
IOSEPH¹⁵ ZAMMIT FALZON, SACERDOS,
COGNATIQVE MVNIFICENTISSIMI,
PAVLO PACE, B.A. ET S.TH.L., ARCHIPRESBYTERO,
A[NNO] D[OMINI] MCMLXIII
FECERVNT.

Ġużeppi Zammit Falzon, Qassis,
u l-qraba tiegħu mill-aktar ġenerużi,
waqt li Arcipriet kien Pawlu Pace, B.A., S.Th.L.,
għamlu,
fis-sena tal-Mulej 1963,
dan il-paviment tal-irham
fil-kappella li
Dun Stiefnu Zammit, Kappillan, kien bena
sabiex it-tfal subien u bniet
jiġu mgħallma l-elementi tar-Reliġjon Nisranija.

Wara li temm għoxrin sena servizz lill-Komunità taż-Żurrieq, li matulha jiena personalment kont narah jattendi kors fil-Liġi fl-Università ta' Malta meta jiena kont għadni student, Dun Pawlu Pace ġie mlahhaq Monsinjur tal-Katidral tal-Imdina u mar joqghod fir-Rabat. Tnax-il sena wara, Mons. Pawlu Pace miet f'dik id-dar fil-5 t'April, 1992, fl-4.15p.m., fl-età ta' 60 sena. Il-funeral tiegħu sar l-ghada fiż-Żurrieq, u ġie midfun fiċ-Ċimiterju tal-Qawmien mill-Mewt, f'Hal Qormi.¹⁶

Il-Kor tal-Knisja Parrokkjali ta' Hal Kirkop

Fil-perjodu qasir ta' erba' snin li għamel f'Hal Kirkop, Dun Pawl wettaq l-opra ta' tiżjin fil-Kor ta' wara l-Altar Maġġur. Din tikkonsisti f'arkata b'diversi bassi-riljievi, li fihom jispikkaw tnejn miżbughin fl-abjad, waħda fuq kull naħa, jirrakkontaw ġrajjet mill-hajja ta' San Leonardu.



Il-kor imżejjen b'numru ta' virtwijiet f'arkata li f'nofsha ġgġib l-arma ta' Hal Kirkop u l-annu 1959 li fih sar ix-xoghol.

Bassi-riljievi iktar ċekjknin u numerużi mbagħad idawru l-istess arkata, li kull waħda minnhom hija simbolu ta' xi haġa. Hekk naraw is-simboli ta' iljun, bieqja tferra' il-halib, serp, torri, kalċi bl-Ostja u s-salib, ankra, xabla, id iżżomm hobża u ġilju. Fuq nett tal-arkata, insibu l-arma ta' Hal Kirkop bl-annu 1959. It-tifsira ta' dawn is-simboli, fl-opinjoni tiegħi, hija din: l-Ewkaristija, is-simbolu tan-nofs, hija mdawra b'erba' parijiet. Hekk għandna t-torri u l-ankra, simboli ta' protezzjoni, permezz ta' Alla, kemm fuq l-art u kemm fuq il-baħar; is-serp u x-xabla huma simboli ta' San Pawl, Patrun ta' Malta; il-bieqja tferra' il-halib u l-id iżżomm il-hobża huma simbolu tal-karità, waqt li l-iljun u l-ġilju huma simboli ta' San Leonardu u San Ġużepp, it-tnejn meqjuma hafna f'din il-parroċċa.

L-arma 'l fuq minn dawn is-simboli ma kinitx dik li kien għamel Dun Pawl Pace, imma flokha għamel l-arma tiegħu. Mhuwiex minnu li dik kienet l-ewwel arma li tpoġġiet fil-Knisja Parrokkjali ta' Hal Kirkop,¹⁷ għaliex fl-istess Kor wiehed josserva l-arma ta' Dun Ġużepp Barbara mal-parti ta' fuq tal-istalel tal-kewba skulturat li l-istess Barbara għamel; l-arma tiegħu ta' ġol-iskrizzjoni tal-irham li hemm fil-presbiterju,¹⁸ illum mghotti bl-altar tal-injam, u mill-ġdid l-arma tiegħu mat-terha meħjuta bid-deheb, li hu rregala lill-Altar tad-Duluri.

Imma din l-arma ta' Dun Pawl ma tantx niżlet tajjeb ma' xi persuni minn Hal Kirkop. Ftit xhur wara li Dun Pawl temm din l-opra, kif rajna fuq, Dun Pawl lahaq Arċipriet tal-Parroċċa ta' Santa Katerina fiż-Żurrieq, u floku lahaq Kappillan ta' Hal Kirkop Dun Ġużepp Theuma, li dam Kappillan bejn l-1960 u l-1967. Jidher, mela, li, fix-xhur bikrin tal-1960, kif kien irrakkontali l-mibki Dun Leonardu Farrugia, minn Hal



Ritratt meħud minn Joe Agius fl-1954 li fih jidher il-kor qabel ma ġie dekorat fuq disinn ta' Ġużeppi Galea.




'Il-Miraklu tal-Ilma' - waħda mill-bassi riljevi ta' Ġużeppi Galea.




L-armatal-kunjom tal-kappillan Pace, fis-sagristija taż-Zurrieq.

Kirkop, xi nies dahlu bil-lejl b'sellun, zebghu l-arma ta' Dun Pawl bl-abjad, u pittru s-salib ta' Hal Kirkop bl-ahmar. L-ghada wiehed jista' jobsor l-agma li qam fir-rahall, l-ghageb tal-Kappillan il-gdid u n-niket tal-Kappillan il-qadim, li ghal xejn baghat il-pulizija jfittxu lil min kien responsabbli. Fuq kollox, kontra x-xewqa tal-Kurja, li ma riditx li l-arma ta' Dun Pawl titnehha, l-arma ta' Hal Kirkop baqghet hemm sal-lum, hamsin sena wara!¹⁹

Izda min joqghod bhali fl-ewwel bank u jhares lejn dik l-arma ta' Hal Kirkop, fil-parti l-bajda ta' fuq is-salib l-ahmar ghandu jilmah xi marki ta' taht iz-zebgha, marki li juru l-parti ta' fuq tal-arma ta' Dun Pawl. Jekk



Guzeppi Galea, disinn tal-iskultura li jdawru l-'Glorja' u l-kwadri laterali



'Il-Glorja ta' San Leonardu'- wahda mill-pitturi tal-kor minn idejn Giuseppe Briffa.

wiehed ihares sew lejn l-arma ta' Dun Pawl fis-sagristija tal-Knisja Parrokkjali taż-Żurrieq, huwa jilmah tajra b'palma f'halqha, simbolu tal-paċi (Pace > pax = "paċi"), niżla 'l isfel lejn tliet għoljiet. Huma propju denb u ġewnaħ it-tajra u l-parti ta' fuq tal-palma, tliet trufijiet, li jidhru mill-abjad tal-arma ta' Hal Kirkop fil-Kor tal-Knisja Parrokkjali tagħna.

F'dan il-Kor, għaxar snin wara, jiġifieri, fl-1969, fi żmien il-Kappillan Dun Ang Vella, saru l-pitturi ta' Ġużeppi Briffa, li s-sena l-oħra s-Sur Kenneth Cassar irrefera għalihom bhala l-magħmudija, il-mewt u l-glorja ta' San Leonardu.²⁰ Dik tal-glorja tinsab propju fin-nofs, thares 'l isfel għal fuq l-art fejn nafu minn dokumenti li jinsabu midfunin xi Kappillani, fosthom Dun Frangisku Azzopardi, li miet waqt l-okkupazzjoni Franciża f'Malta fis-6 ta' April, 1799.²¹ Dawk tal-magħmudija u tal-mewt ta' San Leonardu jinsabu jdawru l-arkata mill-ġnub, wahda fuq kull naħa.

Fin-nofs tal-Kor imbagħad jinsab l-Altar tal-Kor li fih hemm midfun San Benedittu Martri, li il-korp-sant ta' San Benedittu Martri ġie rregalat lill-Knisja Parrokkjali ta' Hal Kirkop mill-Papa Piju VI, bit-thabbrik tal-Kjerku Ġużeppi Marija Callus, meta dan kien qed jgħix f'Ruma. Ingab f'Malta fl-1790, spejjeż ta' Dun Mikiel Zammit,²² u tlibbes b'mod sabih minn Dun Salvu La Carte Pajas, minn Cospicua. It-transolazzjoni ta' fdalijiet San Benedittu Martri saret fl-24 ta' Lulju, 1791, mill-Knisja ta' San Nikola, f'Hal Kirkop, sal-Knisja Parrokkjali.²³

Konkluzjoni

L-iskop ta' dan l-artikolu huwa li napprezzaw l-avvenimenti li jagħmlu l-Istorja tar-raħal tagħna, in-nies li sawruhom, speċjalment il-Kappillani li hadmu bis-shiħ għat-tisbieħ tal-knisja tagħna, f'din l-okkażjoni l-mibki Dun Pawl Pace.

Referenzi:

- Boissevain, J. (2006), *Hal Kirkop: a village in Malta*, Valletta, Malta, Midsea Books Ltd.
- Cassar, K. (2008), *Il-pitturi f'Hal Kirkop*. F'H.C.R. Vella ed. (2008), *Hal Kirkop u l-inħawi ta' madwaru*. Vol. II, Kirkop, Malta, Kunsill Lokali Kirkop, 286-320.
- Ferris, A. (1866), *Descrizione storica delle chiese di Malta e Gozo*. Malta.
- Vella, H.C.R. (1997), *Dun Ġużepp Barbara D.D.: il-Kappillan li habb u ħadem għal Hal Kirkop*. F'Soċjetà Filarmonika San Ġużepp: *Kirkop 1997*. Kirkop, Malta, Lehen is-Soċjetà Mużikali San Ġużepp, Kirkop A.D. 1886, 37.
- Vella, H.C.R. (2000), *Lista tal-Kappillani f'Hal Kirkop*. F'H.C.R. Vella ed. (2000), *Hal Kirkop u l-inħawi ta' madwaru*. Vol. I, Università ta' Malta, Imsida, Malta, 2000, 162.
- Vella, H.C.R. (2005), *L-iskriżjonijiet li jinsabu fil-Knisja Arcipretali ta' Santa Katarina V. M., Żurrieq, Żurrieq, Parroċċa Żurrieq*, 2005.
- Vella, H.C.R. (2008a), *Imwiet f'Hal Kirkop: 1798-1840*. F'H.C.R. Vella ed., *Hal Kirkop u l-inħawi ta' madwaru*. Vol. II, Kirkop, Malta, Kunsill Lokali Kirkop, 172-195.
- Vella, H.C.R. (2008b), *Individwi ta' interess speċjali msemmija fir-reġistri ta' Hal Kirkop*. F'H.C.R. Vella ed., *Hal Kirkop u l-inħawi ta' madwaru*. Vol. II, Kirkop, Malta, Kunsill Lokali Kirkop, 196-210.
- Zarb, S.M.-Buhagiar, M. (1979), *St. Catherine of Alexandria: her churches, paintings and statues in the Maltese islands*, Malta, Soċjetà Mużikali Santa Katerina (Żurrieq) and Kunsill Parrokkjali taż-Żejtun.

¹ Horatio Caesar Roger Vella huwa Professur tal-Latin u tal-Grieg fl-Università ta' Malta.

² H.C.R. Vella (2000), 162.

³ Aġkivjuħ Pġarokkjalih Qġormih, *Liber baptizzatorum, sub die baptismi*.

⁴ A. P. Q., *Liber matrimoniorum, sub die matrimonii*.

⁵ A.P.Q., *Liber baptizzatorum, sub diebus baptismi*.

⁶ A.P.Q., *Liber confirmatorum, sub die confirmationis*.

- ⁷ A.P.Q., *Liber baptizzatorum, sub die baptismi*.
- ⁸ S.M. Zarb-M. Buhagiar (1979), 130-131.
- ⁹ H.C.R. Vella (2005), 30-31.
- ¹⁰ DIE 30 JUNII 1960 *Inscr. Mon.*, forma mhux korretta bil-Latin.
- ¹¹ MDMCCCCLX *Inscr. Mon.*, forma mhux korretta bil-Latin.
- ¹² MDMCCCCLXXX *Inscr. Mon.*, forma mhux korretta bil-Latin.
- ¹³ HUNC *Inscr. Mon.*, żball grammatikali bil-Latin, peress li *TEMPLVM* hija newtru.
- ¹⁴ APRILIS MDMCCCXCII *Inscr. Mon.*, forma mhux korretta fil-Latin.
- ¹⁵ JOSEPHVS *Inscr. Mon.*, forma mhux korretta fil-Latin.
- ¹⁶ A.P.Indina, *Liber defunctorum, sub die mortis*.
- ¹⁷ J. Boissevain (2006), 81.
- ¹⁸ H.C.R. Vella (1997), 37.
- ¹⁹ Fuq dan l-avveniment are J. Boissevain (2006), 81.
- ²⁰ K. Cassar (2008), 304-307.
- ²¹ H.C.R. Vella (2008a), 173.
- ²² H.C.R. Vella (2008b), 202-203.
- ²³ A. Ferris (1866), 432.